

## దుర్దినం

అది దుర్దినం...

అంటే ఆకాశంలో దట్టంగా మబ్బులు వట్టినరోజు....

ఆకాశం గచ్చకాయ రంగులో ఉంది. బలిసిన ఏనుగులన్నీ ఒక చోట చేరినట్టు జలార్ద్రమైన మబ్బులన్నీ ఒకచోట చేరి 'కురుస్తాం.... కురుస్తా'మని గర్జిస్తున్నాయి.

పగలే చీకట్లు కమ్ముకొస్తున్నాయి. ఉండి ఉండి ఆకాశం ఆ చివర వుంచి, ఈ చివరకు విద్యుత్తుతో గీత గీచినట్టు మెరుస్తున్నది మెరుపుతీగ... అంకా జల్లు ప్రారంభం కాలేదు. ఈదురుగాలి వీస్తున్నది.

కనకయ్యశాస్త్రి గుండెల్లో కలుక్కుమన్నట్టయి చివాలన లేచి కూర్చున్నాడు.

మాసిపోయిన పాతగుడను చెవుల చుట్టూ కప్పకొంటూ కొంచెంగా వొణకుతూ 'అబ్బో! వానోచ్చేట్టుందే' అనుకున్నాడు. వీధిలో జనం పలుచగా తిరుగుతున్నారు బస్సు ఒకటి చెవులు బద్దలయ్యేలా హారను మోగించుకుంటూ 'రివ్వన' వెళ్ళిపోయింది. ఎదురుగా మురికినీళ్ళ మడుగు మధ్యఉన్న మంచినీళ్ళ పంపుదగ్గర ఇద్దరు ఆడవాళ్ళు నిలబడి నీళ్ళు పట్టుకుంటున్నారు. వాళ్ళలో వాళ్ళేదో మాట్లాడుకుని నవ్వుకుంటున్నారు. ఆ గాలి హోరులో వారి మాటలు కనకయ్యశాస్త్రికి వినిపించలేదు. వారిలో ఒకామె నిండుబిందెను చంక నెత్తుకుని వెళ్ళిపోయింది. రెండో ఆమె బిందెను కడిగి పంపుకింద పెట్టి అనవసరంగా చీరెను మోకాళ్ళవరకూ లాక్కుని నడుంమీద చేతులు పెట్టుకుని నిలబడి కనకయ్య శాస్త్రి వంక చూసింది.

కనకయ్యశాస్త్రి మళ్ళీ గుండెలో కల్కుమనగా చూపులు తిన్న  
కున్నాడు. ఆమె నడివయసులో ఉంది. బిగించిన పెటలో ఎతులు కనిపిస్తు  
న్నాయి. పచ్చని పిక్కలపైన వెంట్రుకలున్నాయి. బిందె నిండినట్లుంది.  
ఆమె అంతలో నీళ్ళు నిండిన బిందెను ఎతుకుని వెళ్ళిపోయింది; పంపు  
ఇంకా ధారగా పడుతూనే వున్నది. అది కట్టుబడదు. నీళ్ళు చప్పుడు  
చేస్తూ పడుతున్నాయి.

కనకయ్యశాస్త్రి ఎడమచేతో గడం నివురుకున్నాడు. తర్వాత రుక్మి  
చూశాడు. ఇప్పుడో, మరి కాస్సేపటిలోనో, కుంభవృష్టి ప్రారంభం  
కావచ్చు. మొదలయితే ఇక ఎప్పుడు తెరిపియిస్తుందో చెప్పడం కష్టం.  
బహుశా రోజులా విడవకుండా కురుస్తూనే వుండవచ్చు.

కనకయ్యశాస్త్రి విసుక్కుంటూ సరుకుని కూర్చుని ఎదురుగా  
నేలమీద ఉమ్మేశాడు. ఇవాళ ఎవరూ రాలేదు, అందరికీ పనులున్నవని  
న్నాయి, అంటే అందరికీ ఇవాళ అన్నప్రాప్తి ఉందన్నమాట. తనకు పు  
లేదు. ఇవాళేకాదు, నిన్నకూడా పనిలేదు. పని లేకపోతే అన్నం ఉండదు  
నిన్నలా అన్నంలేదు. మంగమ్మ మొన్న కనిపించి తానెక్కడో వంటక  
పోతాననీ కనకయ్యశాస్త్రిని సాయం పిలుచుకుపోతాననీ అన్నదేకాని,  
మాట నిలబెట్టుకోలేదు. అతడు నిన్నలా ఆమె కోసమే, కబురు కోసమే.  
ఎదురుచూస్తూ గడిపాడు. ఆమె రాలేదు సరికదా, కబురుకూడా రాలేదు.  
నిన్న ఆ విధంగా అభోజనంగా గడిచిపోయింది. రోజంతా తిండి లేకపోవ  
డంచేత రాత్రి నిద్రకూడా లేదు. కాస్త కలతనిద్ర పట్టినా అన్నీ కలలు.

కనకయ్యశాస్త్రికి ఇతరులకు వచ్చే కలలేవీరావు. ఎల్లప్పుడూ  
పంక్తిభోజనాలూ, పాయిఖానాలు మాత్రమే కలలోకి వస్తాయి. ఆ రెండూ  
దారిద్ర్య సూచనలని ఎవరో అన్నారు. అయినా తనకు కొత్తగా వచ్చి  
పడే దారిద్ర్య మేముంది గనుక కాకపోతే మరింత తరచుగా తిండికిలేక  
బాధపడవలసి వసుందేమో! అంతకు మించి తనను కొత్తగా వరించివచ్చే  
బాధలేవీ లేవు. కాకపోతే ఏ జబ్బయినా రావచ్చు. అది కొంతనయం.  
ఆరోగ్యంగాఉండి తిండికిలేక బాధపడే బదులు ఏ జబ్బో చేసే లంఖణాలు  
చేయవచ్చు. ఆ మిషతో నయినా అన్న హితవూ ఆకలి కొన్నాళ్ళపాటు  
చచ్చిపోతే మంచిది. లేకపోతే యీ ఆకలితో వేగడం కష్టం. అయినా

ఎవరో చెప్పినట్టుగా తనకు ఆకలి ఎక్కువ. ఉదయం లేచింది మొదలు  
 పొటలో ఏదో నిప్పుల చక్రం గిరగిర తిరుగుతున్నట్టు ఉంటుంది. ఇంత  
 ఆతరాగ్ని పెట్టాడు దేవుడు తనకు. కాని, తిండికి భరోసా యివ్వలేదు.

కనకయ్యశాస్త్రి తనలోతాను అనవసరంగా నవ్వుకుంటూ చేత్తో  
 దాటిమీద రుద్దుకుంటూ సత్రంగోడకానుకుని సర్దుకు కూర్చున్నాడు.  
 ఆకలిని మరిచిపోయి ఇతర విషయాలు ఆలోచిద్దామని ప్రయత్నం చేశాడు  
 కొంతసేపు. ఎదురుగా కుండలు, కూజాలు అమ్ముతూ కూర్చున్న పదహా  
 రేళ్ళ పడుచు పిల్లవెపు చూశాడు. తర్వాత చూపులు మరల్చి రోడ్డుమీద  
 పసిపిల్ల నెత్తుకుని నడిచిపోతున్న నడివయసు యువతి వంక చూశాడు.  
 ఆమె కనుచూపుమేర దాటిపోయిన తర్వాత తన పక్కనే ఎగిరి వచ్చి  
 కూర్చుని 'కావు కావు' మని అరుస్తున్న కాకివంక చూశాడు. బహుశాదానికి  
 కూడా ఎక్కడా పిండం దొరికి వుండదు నోరె తి దీనంగా అరుస్తున్నది.  
 కనకయ్యశాస్త్రి దానివంక తిరిగి "ఉండు. వచ్చినదాని వెలుగూ వచ్చావు..  
 ఉండిపో నీకు పిండం కావాలి. నాకూ తిండి కావాలి.... నువ్వు నిన్న తిండి  
 తిన్నావా? నాకు నిన్న కూడా తిండిలేదు. ఇవాళ నాకు గిరాకీ తగిలితే  
 నిన్నుకూడా వెంట తిసుకు పోతాను. అక్కడవాళ్ళకు చెప్పి పిండం  
 మామూలుగా చిన్నదిగా కాక కొంచెం పెద్దదిగా చేయిస్తాను. బాగా నెయ్యి  
 కూడా వేయిస్తాను. ఎంత ఎక్కువ నెయ్యి వేస్తే నువ్వంత ఆప్యాయంగా  
 తింటావనీ, వాళ్ళ పితృదేవతలు మళ్ళీ సంవత్సరం వరకూ ఆకలి  
 ఎరక్కుండా తృప్తిపడతారనీ కబుర్లు చెప్పి నీ కడుపు నిండేట్టు చూస్తాను.  
 కాసేపు ఉండు" అన్నాడు.

కాకి అంతసేపూ ఎర్రనినోరు తెరుచుకుని నిశ్శబ్దంగా ఉన్నదల్లా  
 అంతలో మళ్ళీ 'కావు కావు' మని అరిచి, రెక్కలు టప టప లాడించి  
 తలతిప్పి ఒకసారి కనకయ్యశాస్త్రి వంక చూసి, రివ్వున ఎగిరిపోయింది.  
 'దానికి పిండం అక్కర్లేదు కాబో' అనుకున్నాడు కనకయ్య శాస్త్రి.  
 అంతలో అతనికి ఒక పెద్ద అనుమానం వచ్చింది. 'అసలు కాకులేం తిని  
 బతుకుతాయి?' అని ప్రశ్నించుకున్నాడు. 'గింజలా? కాయలా? ఆకులా?'  
 అని కాసేపు వితర్కించు కున్నాడు. ఎటూ తేలలేదు. 'పోస్ట్లె. మన

కెందుకు? కాకులేం తిని బతికితే మనకెందుకు? మన సంగతి మనం చూసు  
కోడం మంచిది' అనుకున్నాడు.

తర్వాత ఆశ నిండిన కళ్ళతో వీధి చివరకు మెడ నిక్కించి  
చూశాడు. తనకు కావలసిన వారెవరూ కనబడలేదు. ఒక పదేళ్ళ కుర్ర  
వాడు మాత్రం నూనె సీసా చేతిలో పట్టుకుని జారిపోతున్న లాగును  
మరొక్కచేత్తో పైకి లాక్కుంటూ నడిచి వస్తున్నాడు.

మబ్బులు పైన గుమిగూడి రొద చేస్తున్నాయి. పెద్ద సైన్యం  
ఆకాశంలో చేరి యుద్ధ భేరిలు మ్రోగిస్తున్నట్టు...

కనకయ్యశాస్త్రి లేచాడు. మాసిన బట్ట దులుపుకుని అటూ ఇటూ  
చూసి సత్రం మెట్టు దిగి కిందికి వచ్చాడు. రివ్వన వీస్తున్న చలనిగాలికి  
దుమ్ము లేస్తున్నది. అతడు రోడ్డు మీద నిలబడి ఒక్కక్షణం ఆలోచనలో  
పడ్డాడు. ఏమీ తోచక చేతివ్రేళ్ళు విరుచుకున్నాడు. తర్వాత అనవసరంగా  
ఆవులించాడు.

అంతలో వర్షం ప్రారంభమైంది. ముందు పెద్ద పెద్ద చినుకులు  
'టపటప' మని పడ్డాయి. తర్వాత ఒక అరనిముషం ఏమీ లేదు. అంతలో  
చూస్తూ చూస్తూ ఉండగానే కుంభవృష్టి ప్రారంభమైంది. ఆకాశం చిల్లి.  
పడ్డట్టు, ధారగా కుండలతో కుమ్మరించినట్టు వరం పడటం మొదలైంది.  
కనకయ్య శాస్త్రి గబ గబ పరుగెత్తి సత్రం మెట్లెక్కి వరండాలోకి చేరు  
కున్నాడు. వర్షం ఎడాపెడా పడుతున్నది. గాలి రివ్వన వీస్తున్నది.  
కనకయ్య శాస్త్రి చేతిని బయటికి చాపి వరండా చివరగా నిలబడ్డాడు. ఈ  
ఏడాదికి ఇది మొదటి వర్షం. నిన్నటి వరకూ నిప్పులు చెరిగినట్టు ఎండ...  
నిప్పుల మీదినుంచి వచ్చినట్టు వేడిగాలి.. వేసవి ప్రాణాలు తీసింది. ఇవాళ  
చలబడింది. పెనంమీద వేగుతున్నట్టున్న పృథ్వి మీద ఏ అజ్ఞాత  
దేవుడో కరుణించి నీళ్ళు కురిపిస్తున్నాడు.

కనకయ్య శాస్త్రికి పొద్దు తెలియలేదు గాని మొత్తానికి ఆకలి వేసు  
న్నది. బహుశా పది గంటలయి వుంటుందేమో! లోపల ఆకలి కర కర  
లాడుతున్నది. ఇప్పుడే ఏదన్నా ఏర్పాటు చేసుకుంటే తప్ప లాభంలేదు.  
లేకపోతే ఇవాళ కూడా పస్తే...

అతడు తడిసిన చేతిని తుడుచుకుంటూ 'ఇంత ఆకలి ఎందుకు పెట్టాడో దేవుడు నాకు' అనుకున్నాడు. అంతలో అతనికి నువ్వు వచ్చింది. తిండికి లేకపోబట్టే తనకు ఇంత ఆకలి. అందరూ పుట్టెటప్పడు "ఈ పాడు ప్రపంచంలోకి, ఈ మాయలోకి, ఈ బురదగుంటలోకి ఎందుకు వచ్చి పడ్డామా" అని ఏడుస్తారట, తాను పుట్టటమే తిండి తిండి ఆకలి ఆకలి అంటూ పుట్టివుంటాడు. అసలు తల్లి పొట్టలో ఉండగానే తనకు తిండి యావఎక్కువే వుండాలి. ఆమె తిన్న తిండి అంతా గర్భంలో ఉండి తానేకాజేసి వుండాలి. లేకపోతే తాను పుట్టగానే ఆమె చచ్చిపోయి వుండదు. తాను నేలమీద పడిన రెండోరోజే ఆమె ఈ ప్రపంచంనుంచి సెలవు పుచ్చుకుని వెళ్ళిపోయింది. తనకు తల్లి ఎట్లా వుంటుందో తెలియదు. తండ్రి సరే సరి... ముందే పోయాడు. వారూ వీరూ చెప్పడం తనకు గురు... తన తండ్రి తాను పుట్టక ముందు రెండు మూడు నెలల క్రిందట కొన్ని రోజుల పాటు జబ్బుపడ్డాడు. జీవితంలో ఎన్నడూ జిర్రున చీడి ఎరుగని మనిషి. ఒక్కపూట అయినా పక్కవెయ్యని మనిషి, నలుణ్ణి, భీముణ్ణి మరిపించగల విధంగా వందలాది మందికి ఒక్కచేతిమీద వంట చెయ్య గలిగిన మనిషి, పక్షం రోజులపాటు జబ్బుపడి వైద్యుడు చెప్పిన ప్రకారం నోరుకట్టుకున్నాడు. కాని జబ్బు తగ్గగానే పథ్యం చేసే మాత్రపు ఓపిక లేకపోయింది. ఆబగా అన్నీ తిన్నాడు. ఏమయిందో, ఏమో తెలీదు. ఒక్క రోజులో చిలకెగిరి పోయింది, ఆ తర్వాత తనును కడుపులో పెట్టుకుని ఆ తల్లి ఏ బాధల్ను పడ్డదో ఎవరికీ తెలీదు. తిన్నదో, పసులున్నదో కూడా ఎవరికీ తెలియదు. తనను నేలమీద పడేసి తను కూడా వెళ్ళిపోయింది.

కనకయ్య శాస్త్రికి తన వయస్సెంతో సరిగ్గా తెలియదు. పుట్టిన తేదీ, సంవత్సరం, వగైరా లేవీ అతనికి ఖచ్చితంగా తెలియవు. తెలియక పోయినందువల్ల అతనికి వచ్చిన నష్టమూ లేదు. చిన్నతనంలో గాలికి పెరిగాడు, వారి యింట్లా వీరి యింటా వారాలు చేసుకొని తిన్నాడు. కొన్నాళ్ళు వీధి బళ్ళో చదువుకుందామని చూశాడు. అన్నాళ్ళూ పంతులు గారి యింట్లో ఆ పనీ యీ పనీ చివరకు వంటపని కూడా చెయ్యడంతో సరిపోయింది. అందువల్ల అతనికి వంట వచ్చినంతగా చదువు రాలేదు.

అక్షరాలు కూడా సరిగా రాకుండా చదువు ముగిసింది. తర్వాత ఒక పుస్తకం  
 హితుడివద్ద చేరాడు. ఆయన ఇంట్లో ఆయన కాక ఒక రోగిష్టిమారి భార్య,  
 పదమూడు మందో పద్నాలుగు మందో సంతానమూ.... అంతంత కొంప....  
 కొంపనిండా పిల్లలూ...వారి దగ్గులూ, జలుబులూ,... బియ్యమూ... ఖరూ  
 రపు కాయలూ.... తమలపాకులూ.... వక్కలూ.... మాసిస గుడలూ....  
 వాతోవరణం. కొన్నాళ్ళకు ఆయన పెద్దవాడై పోయాడు. పోయే ముందు  
 మాటా పలుకూ లేదు. ఆయన పోగానే ఆయన సంసారం అంతా ఎక్కడో  
 దూరపు పల్లెటూరికి, ఆమె పుట్టింటికి వెళ్ళిపోయారు. అప్పుడు, బహుశా  
 తన పన్నెండవ యేట కనకయ్యశాస్త్రి వీధిన పడ్డాడు. సెంట్రో ఉన్న  
 సత్రంలో మకాం. వాళ్ళనూ, వీళ్ళనూ ఆశ్రయించి వంటలకు సాయంగా  
 వెళ్ళడం, శవాలను మోయడం, క్షుద్ర దానాలు పట్టడం, తద్దినాలకూ, మాసి  
 కాలకూ ఖోక్తగా వెళ్ళడం... ఇదీ పని. పర్వదినాలో కృష్ణ ఒడ్డున మంచి  
 ప్రాక్టీసు ఉంటుంది. రోజుకు రెండో మూడో సంపాదిస్తాడు. కాని అతని  
 దగ్గర డబ్బు నిలవదు. అలా అని పెద్ద దుర్వ్యసనాలేవి లేవు. కుతి అయిన  
 ప్పుడు చాటుగా బీడీలు కాలుస్తాడు. మిఠాయి దుకాణాలో అవీ ఇవీ కొను  
 క్కుని తింటాడు. సత్రంలో తీరికవేళల భుక్తాయాసం తీరడం కోసం  
 పేకాట ఆడతాడు. అడ్డటలో అతనిది పెద్ద చెయ్యి. మూడేళ్ళ క్రితం  
 కాబోలు ఒక్క తప్పు చేశాడు. ఎన్నడూ చెయ్యని తప్పు. ఆ నాడు శివ  
 రాత్రి కాబోలు. కృష్ణ ఒడ్డున నాలుగైదు రూపాయలు సంపాదించాడు.  
 రెండు రూపాయలు పెగా తిండి తిన్నాడు. సత్రానికి వచ్చి మామూలు  
 చోట పడుకున్నాడు. నిద్రపట్టలేదు. ఉదయం అంతా కృష్ణలో అంతా  
 స్నానం చేసిన రక రకాల స్త్రీలను చూశాడు. తడి చీరెలలో వంపు  
 సొంపులు చూశాడు. దుసులను మార్చుకొంటున్న కొందరిని చూశాడు.  
 అన్నీకలసి నిద్ర పట్టనీయలేదు. మనమధుడు బాణాలు గుప్పించి వదిలి  
 నట్టున్నాడు. అప్పుడు చివాలన లేచి అలా కాస్సేపు నడిచివద్దామని బయలు  
 దేరిన వాడలా ఒక సినిమా హాలు వెనక పాకలదగ్గర తేలాడు. ఆ పాక  
 లన్నీ చీకటి ముద్దలాగు, భూదేవి శరీరం మీద లేచిన వ్రణాలాగున్నాయి.  
 అక్కడ రెండు రూపాయలకు కేవలం రెండు రూపాయలకు, సుఖం  
 కొనుక్కున్నాడు. తిరిగి వచ్చేవాడు. కాని అది అతని కొంప ముంచింది.

ఒక నాటు వైద్యుణ్ణి బతిమాలుకుని, అతనికి అడ్డమైన చాకిరీ చేసిపెట్టి రోగం నయం చేసుకోవలసి వచ్చింది.

ఇక ఇప్పుడున్న రోగమల్లా ఒక్కతే .... ఆకలి .... దానివలనే గుండెనొప్పి .... కనకయ్యశాస్త్రి నిటూరునూ గోడకానుకుని కూలబడ్డాడు. చలిచలిగా వుంది. వర్షం ఇంతలో తగ్గేట్టులేదు. ఒక్క బీడీ వుంటే బాగుండు ననిపించింది. కాని మొలలో పెసా కూడా లేదు. నిజానికి యిప్పుడు బీడీ కాలుస్తుంటే ఎంతో బాగుంటుంది. చూసేవారు కూడా ఎవ్వరూ లేరు. ఒక్కొక్క దమ్ము పీలుస్తుంటే చురచురలాడుతూ ఎంతో మజాగా ఉంటుంది. కాని ఏం లాభం ?

అతడు మళ్ళీ రోడ్డు చివరకు చూశాడు. ఎవరూ లేరు తన కివాళ కూడా అన్న ప్రాప్తి ఉన్నట్టులేదు. ఈ ఊహ రాగానే అతని శుష్కించిన శరీరం జలదరించింది.

అతడు అంతలోనే చప్పరించి 'ఆఁ! ఇంత ఊరుంది. ఊరు గొడ్డు పోలేదు. ఏమూలనో కనీసం ఎవరో ఒకరయినా పోకపోతారా ? అందు లోనూ సీజను మంచిదికాదు, జబ్బుల సీజను. గుండె జబ్బులు.... కలరాలు .... వగైరా ఎన్నిటికో సీజను. అదృష్టం బాగుంటే ఏదో ఒక కబురు రాకపోదు. మరో అరగంట చూద్దాం...." అనుకున్నాడు ధైర్యంగా.

తర్వాత తల తడువుకున్నాడు. సన్నగా ఈల వేద్దామనుకున్నాడు. వెయ్యబోయి, అంతలోనే ఆగిపోయాడు. గొడుగు వేసుకొని ఒక పంతు లమ్మ కాబోలు నడుం క్రిందనుంచి చప్పగా తడిసిపోయి రోడ్డుమీద నడిచి పోతున్నది. ఈలవేస్తే అనవసరంగా గొడవయిపోతుందని ఆగిపోయాడు.

వర్షం ఉధృతం కొంచెం తగ్గింది. నెమ్మదిగా నిలిచి కురుస్తున్నది. కాస్సేపటిలో తెరిపి యివ్వవచ్చు ననిపించింది. అతడలాగే 'వర్షంవంక చూస్తూ కూర్చున్నాడు. రోడ్డంతా జలమయమైపోయింది. రోడ్డు ప్రక్కన కాలవలోని నీరు రోడ్డుమీదికి ఎదురు ప్రవహిస్తున్నది. వర్షంలో తడిసి వచ్చిన కాకి ఒకటి అతనికి కొంచెం దూరంలో నిలబడి ముక్కుతో వాళ్ళు తుడుచుకుంటూ రెక్కలు విదిలించుకుంటూంది. కనకయ్యశాస్త్రి దాన్నిచూసి 'అరె మళ్ళీ వచ్చావ్' అన్నాడు. కాని అతనికి అంతలోనే అనుమానం వచ్చింది. ఇది ఇందాకటి కాకి అవునో, కాదో. వీటితో గొడవ ఏమిటంటే

అన్ని కాకులూ ఒక్కలాగే ఉంటాయి. ఇదీ. అదీ ఒకటి అవునో కాదో తెలుసుకునే వీలులేదు. మనుషులు అలా కాదు. ఒకళ్ళున్నట్టు సాచారంగా మరొకరుండరు.

అది సరైనయ్యా. ఇప్పుడు వరం తగ్గింది. మరో పదినిముషాలలో పూరిగా తగ్గిపోతుంది. అప్పుడు తాను ఇక వేట సాగించాలి. తిండికోసం వేట. నిజమే. ఈ వరం తగ్గితేగాని లాభంలేదు. వరం ఇలాగే కురుసూవుంటే తనకోసం ఎవరూ రారు. తానెక్కడికీ వెళ్ళేందుకు వీలులేదు. అతడు 'వరం తగ్గాలి, బాగా తగ్గిపోవాలి....' అనుకుంటూ కూర్చున్నాడు. గుండెలు చేత్తో రుద్దుకుంటూ. ఈ నొప్పేమిటి? ఏమైనా గుండె జబ్బేమో!

అతని ప్రార్థనలు ఫలించినట్టుగా మరో పదినిముషాలలోనే వరం బాగా తగ్గిపోయింది. వీధిలో మళ్ళీ జనసంచారం, సందడి మొదలైంది.

అతడు వచ్చేపోయే జనాన్ని కాస్తేపు చూసి తర్వాత విసుక్కుంటూ లేచి ఇవతలికి వచ్చాడు. నెమ్మదిగా నడిచి ప్రక్క వీధిలోకి వచ్చాడు. అక్కడ కొన్ని దుకాణాలున్నాయి. ప్రత్యేకమైన దుకాణాలు. అక్కడ తాళ్ళూ, పేళ్ళూ, చాపలూ, వెదురు బొంగులూ, కుండలూ వగైరా అంతిమ యాత్రకు కావలసిన సామగ్రి అమ్ముతారు. అతడా వీధిలో నెమ్మదిగా ప్రతి దుకాణం వంకా చూస్తూ నడిచాడు. ఏమీ గిరాకీ ఉన్నట్లు అనిపించలేదు. మళ్ళీ ఆ సందుదాటి మార్కెట్ ముందుకు వచ్చాడు. అక్కడ జనసందోహం వివరీతంగా వుంది. కూరలు కొనేవారూ, పూలూ, పళ్ళూ కొనేవారూ, మాంసాహారం కొనేవారూ అంతా హడావిడిగా ఉన్నారు. మార్కెట్ ముందు గంపలో కోళ్లున్నాయి. అతడు మళ్ళీ సత్రం ముందుకు వచ్చేశాడు. అక్కడ తన సహవరులెవరూ కనబడలేదు. ప్రాణం ఉసూరుమన్నాది. 'కాస్తేపు కూర్చుందామా' అనుకున్నాడు. కాని కూర్చోలేదు. 'అబ్బే! కూర్చుంటే ఎలాగ?' అనుకున్నాడు. తర్వాత మళ్ళీ నడక సాగించాడు. ఇటు అటు అని లేకుండా వీధులన్నీ తిరిగాడు.

కుక్క ఒకటి అతని వెంటనే నడుస్తూ వచ్చింది. అది ఎందుకు అతని వెంట నడుస్తున్నదో తెలియలేదు. కొద్దిసేపటి తర్వాత అతడు దాన్ని గమనించి ఆగాడు. అదికూడా ఆగి నాలికచూపి అతని వంకనే చూస్తూ నిలబడింది. అతడు నడక సాగించగానే అదికూడా నడవటం

ప్రారంభించింది. అతనికి తమాషా అనిపించింది. కొంతదూరం నడిచి మళ్ళీ ఆగాడు. అదికూడా ఆగింది. అతనికి నవ్వు వచ్చింది. దానివంక జాగ్రత్తగా చూశాడు. తిండి లేక కాబోలు అది కృశించిపోయి బలహీనంగా ఉంది. 'కుక్కలకు కూడా తిండి లేదన్నమాట' అనుకున్నాడతడు. వెనుదిరిగి నడిచాడు కుక్కకూడా ఒక్కక్షణం ఆగి వెనుదిరిగి అతని వెంటనే నడక సాగించింది. అంతలో ఏమయిందో ఏమో కుక్క ఆగిపోయింది. మరుక్షణంలో రెండు బలిసిన పెంపుడు కుక్కలు పెద్దపులులలా అరుస్తూ దానిమీద పడ్డాయి. అది ముడుచుకుని 'కుయోంఁ' అంటూ వెనుదిరిగి పారిపోయింది.

కనకయ్యశాస్త్రి 'ఉస్సు'రని నిట్టూర్చి మళ్ళీ నడక సాగించాడు. గుండెలో కలుక్కుమంటున్నది.

అంతలో అతడు ఒక ఇంటిముందు ఆగిపోయాడు. పెద్ద పెంకుటిల్లు....లోపల విశాలమైన ఆవరణ. ఆవరణలో ఏవో చెట్లు చిన్నగేటు....

కనకయ్యశాస్త్రి కొంచెం ముందుకు వెళ్ళి లాంతరు స్తంభం క్రింద నిలబడ్డాడు. అతనికేదో స్ఫురించింది. ఛాతీమీద కుడివైపున చేత్తో రుద్దుకుంటూ అలాగే నిలబడిపోయాడు.

వర్షం బాగా తగ్గిపోయింది. మబ్బులు విడిపోయి ఇప్పుడిప్పుడే సూర్యకిరణాలు బంగారు రంగులో వ్యాపిస్తున్నాయి. కనకయ్యశాస్త్రి వేళ్లు విరుచుకుంటూ తలవై త్తి ఆకాశంవంక చూశాడు. నీళ్ళతో పొట్టలు నింపుకుని ఉదయం అనగా వచ్చి భూమిమీద దాడిచేసిన మబ్బులు తమ బరువు దింపుకొని తేలికపడి దూదిపంజలాగా తేలిపోతున్నాయి.

కనకయ్యశాస్త్రి ఆలోచనలో పడ్డాడు. ఆ పెంకుటిల్లు తనకు తెలుసు, ఆ యింటికి ఇంతకుముందు రెండు మూడు సార్లు చంద్రమ్మకు సాయంగా వంటకు వచ్చాడు. ఆ యింటి యజమాని ఒక రిజెరు ఆఫీసరు. మనిషి చాలా మంచివాడు. కొడుకులు ఇద్దరో ముగ్గురో ఎక్కడో హాయిగా పెద్ద ఉద్యోగాలే చేస్తున్నారు. ఇద్దరాడపిల్లలకూ పెళ్ళిళ్ళయి అత్తవారిళ్ళలో హాయిగానే ఉన్నారు.

కనకయ్యశాస్త్రి మళ్ళీ చేతివేళ్లు విరుచుకున్నాడు. ఆ వేళ్ళు కొద్దిగా వొణుకు తున్నాయి. ఆ యింటి గుమ్మంవైపు చూస్తూ ఆలోచనలో

వచ్చాడు. ఆ యింటి యజమానికి వారం రోజుల క్రిందట హోర్ ఎటాక్ అనబడే గుండెజబ్బు వచ్చింది. ఆ వివరం మూడు రోజుల క్రిందట చంద్రమ్మ ద్వారా అతనికి తెలిసింది. ఆమె మాటల సందర్భంలో ఆయన ధర్మరాజులాటి వాడనీ, కలియుగంలో ఉండవలసిన మనిషి కాదనీ, ఇలా చాలా చెప్పింది. అప్పుడే క్రింద పెట్టే పరిస్థితి వచ్చిందన్నట్లు కూడా చెప్పింది.

కనకయ్యశాస్త్రి తనలోతనే 'ఏమయింది?' అనుకున్నాడు. 'ఏమీ కాలేదేమో' అని కూడా అనుకున్నాడు. చంద్రమ్మ చెప్పిన వివరాల ప్రకారం ఆయన ఇవాళో రేపో అన్నట్టుగా ఉన్నాడు. ఇప్పుడు చూస్తే ఇల్లు ప్రశాంతంగానే ఏమీ జరగనట్టుగానే ఉంది.

అతడు అటూ యిటూ రెండుసారు తిరిగాడు. ఆ యింటి పంచలో కొందరున్నారు. కొంచెం హడావిడిగానే ఉన్నట్లు అనిపించిందీసారి. అతడు మళ్ళీ లాంతరు స్తంభం క్రిందికి వచ్చి నిలబడ్డాడు.

అంతలో ఆ యింటి ముందు రిజ్జ ఒకటివచ్చి ఆగింది. అందులో నుంచి ఒక వ్యక్తి - డాక్టరులాగా ఉన్నాడు - దిగి లోపలికి వెళ్ళాడు. ఆ యింటి యజమాని కొడుకేమో. ఒక పాతికయేళ్ళ యువకుడు కూడా దిగి లోపలికి వెళ్ళాడు.

కనకయ్యశాస్త్రి గడ్డం నివురుకుంటూ 'బహుశా అంతా అయిపోతుంది. లేకపోతే ఈ పాటికే అంతా అయిపోయిందేమో!' అనుకున్నాడు. గుక్కెడు ప్రాణాలు పోవటం ఎంతపేపు? చిటికెలో వ్యవహారం అసలే గుండెజబ్బు.. పెగా పెదతనం. కోలుకోటం అనేది ఉండదు. అసలు గుండెకాయే కదా అన్నిటికీ మూలం? దానికి ఏమీ రానే కూడదు. వచ్చిందంటే మరింకేముంది. క్షణాల్లో చిలకెగిరి పోవడం ఖాయం.

కనకయ్యశాస్త్రికి అప్పుడొక బీడి ఉంటే ఎంతో బాగుండుననిపించింది. ఆ తర్వాత ఆ గుమ్మం వంకనే చూస్తూ. గడ్డం చేత్తో నివురుకుంటూ నిలబడ్డాడు.

నెమ్మదిగా నిమిషాలు గడిచాయి. పదో, పదిహేనో నిమిషాలు.. కాలం పొట్ట పట్టినంత విపరీతంగా తిండి తిని కదలలేని కొండ చిలువలా

కడులు తున్నది. కనకయ్యశాస్త్రికి ఛాతీ కుడివెపు గుండెలో సన్నగా నొప్పి. తెరలు తెరలుగా నొప్పి. అతడు గుండెమీద చేతో తడువుకుంటూ 'ఇది ఆకలివల్ల వచ్చిన నొప్పి. కడుపునిండా పిండం పడితే అదే తగిపోతుంది' అనుకున్నాడు. అంతలో 'తనకు గుండెజబ్బు కాదుగదా!' అని అనుమానం వచ్చింది. ఆ ఆలోచనతో నవ్వుకూడా వచ్చింది. తనకు గుండె జబ్బేమిటి? బాగా కలిగిన వాళ్ళకు, సంపన్నులకు మాత్రమే వస్తుందది. తిండికి లేనివాళ్ళకు రాదు. ఇలా నొప్పి ఇంతకుముందు చాలా సార్లు వచ్చింది. హాయిగా తిని పడుకుంటే లేచేసరికి ఏమీ ఉండేదికాదు. ఇప్పుడూ అంతే.

ఎదురుగా ఎంగిలి ఆకులకోసం మూడు నాలుగు కుక్కలు కొట్లాడు తుంటున్నాయి. ఒక బలిసిన కుక్క పెద్ద పులిలాగా గాండ్రీస్తూ మిగిలిన వాటిని దూరంగా తరిమి కొడుతున్నది.

కనకయ్యశాస్త్రి ఆ యింటి గుమ్మంవై పే చూపులు నిలిపి లాంతరు స్తంభాన్ని ఆనుకుని నిలబడ్డాడు.

అంతలో వాళ్ళు బయటికి వస్తున్న సవ్వడి వినిపించింది. ఆ యువకుడు, డాక్టర్ మాట్లాడుకుంటూ ఇవతలికి వచ్చారు. తర్వాత డాక్టరు రిజ్జ ఎక్కి వెళ్ళిపోయాడు. ఆ యువకుడుగేటు దగ్గరే నిల బడ్డాడు.

కనకయ్యశాస్త్రి గబగబ అడుగులువేసి అతన్ని సమీపించాడు. ఆ యువకుడు కనకయ్యశాస్త్రి వంక ప్రశ్నార్థకంగా చూశాడు.

కనకయ్యశాస్త్రి నవ్వుతూ గొంతు సవరించుకుని 'బాబుగారి కెటా ఉంది నాయనా?' అని అడిగాడు. అతనిగొంతు అతనికే వికృతంగా వినిపించింది. మళ్ళీ 'ఆయనకు వాంటో బాగులేదని విన్నాను. ధర్మరాజు లాంటి మనిషి. చెయ్యోత్తి దణ్ణం పెట్టవచ్చు' అని చంద్రమ్మ మాటలే వలెవేళాడు.

'మీరెవరు?' అని ప్రశ్నించాడా యువకుడు.

కనకయ్యశాస్త్రి తటపటాయించి 'వంటలు చేసుకుంటూ వుంటా న్నేను. మీ యింటికి కూడా రెండు మూడు సార్లు వచ్చాను. ఇప్పుడు అవతలి వీధిలో వంటకుపోతూ ఇలా ఆగి అడిగాను మిమ్మల్ని...

అంతే...' అన్నాడు. గుండెలో పోటు ఎక్కువైనట్టున్నది. 'తడబడుతూ  
మాట్లాడానా?' అనుకున్నాడు ఒక్క క్షణం.

ఆ యువకుడు మామూలుగా 'బాగానే వున్నారు మొన్న కొంచెం  
హడాపిడి అయిందిగాని కోలుకున్నారు ఈ పూట లేచి తిరుగుతున్నారు  
కూడా. ఇంకేమీ పరవాలేదన్నాడు డాక్టరు...' అని చెప్పాడు.

'డాక్టర్ కేం, అలాగే చెబుతారు. కాని మన జాగ్రత్తలో మనం  
ఉండాలి. గుండెజబ్బు మంచిదికాదు. మాదర్చ్ డ్ జబ్బు' అన్నాడు  
కనకయ్యశాస్త్రి. అతనికి తన గుండెమీద ఎవరో సమ్మెటతో కొడుతున్న  
టుగా, గుండె నెవరో పట్టుకుని పిండుతున్నట్టుగా అనిపించింది. వాళ్ళంతా  
చెమటలు పట్టాయి.

ఒక్క క్షణం నిశ్శబ్దం. ఆ యువకుడు లోపలికి వెళ్ళేందుకు ఉద్యమ  
డవుతున్నాడు అంతలో లోపలినుంచి ఎవరో వచ్చారు కనకయ్యశాస్త్రి  
అంతలో 'వస్తాను బాబూ; అవతల వేళ అయిపోతున్నవి. వాళ్ళెదురు  
చూస్తూ వుంటారు' అంటూ గుండెలు బిగబట్టుకుని నడిచాడు.

వెనకనుంచి 'వీడెందుకు వచ్చాడు ఇక్కడికి. ఏమిటి మాట్లాడు  
తున్నాడు?' అని ప్రశ్న వినిపించింది.

"అసలతనెవరు?"

"ఆఁ పీనిగలు మోసేవాడు."

ఇంతవరకే వినిపించింది. కనకయ్యశాస్త్రి గాభరాగా తననెవరో  
తరుముతున్నట్టు అడుగులు వేసి వీధి మలుపు తిరిగాడు. ఒక్క క్షణం ఆగి  
గుండెచేతో పట్టుకుని మళ్ళీ నడిచాడు. ఆయాసంగా ఉంది. పళ్ళు బిగబట్టాడు.  
వాళ్ళంతా చెమటతో తడిసిపోతున్నది. దోవలో రెండు మూడు చోట్ల  
ఆగి విశ్రాంతి తీసుకుని చివరకు సత్రం చేరుకున్నాడు.

అక్కడ ఎవరూ కనిపించలేదు. పళ్ళబిగువున బాధను అణిచి  
పెట్టుకుంటూ వరండాలో గోడకు చేరగిలబడి కూర్చున్నాడు అంతలో  
కళ్ళవెంట, ఎందుకో నీళ్ళు వచ్చాయి. క్రమంగా జారి గోడ పక్కగా  
పడుకుండి పోయాడు. ఎటుతిరిగి పడుకున్నా నొప్పి ఆగలేదు. గుండె  
చేతో పట్టుకుని సన్నగా మూలుగుతూ కళ్ళు మూసుకుని పడుకుండి  
పోయాడు. ఒక్కసారి మాత్రం కళ్ళు తెరిచి చూస్తే రోడ్డుమీద గుర్రంలా

నడిచిపోతున్న పడుచుపిల్ల కనిపించింది. ఎదురుగా పంపుదగ్గర ఇందాకటి నడివయసు యువతి నీళ్ళు పట్టుకుంటూ నిలబడివుంది. ఆమె మళ్ళీ అనవసరంగా చీరెను పిక్కలు కనిపించేలా పైకి లాక్కుని నడుముమీద చెయ్యి పెట్టుకుని నిలబడివుంది. పంపునుంచి నీటిధార తగ్గిపోతున్నదని కాబోలు ఆదుర్దాగా చూస్తున్నది. అంతలో బిందె నిండకుండానే ధార ఆగిపోయింది. ఆమె విసుక్కుంటూ సగం నిండిన బిందెను భుజానికెత్తుకుని వెళ్ళిపోయింది.

మళ్ళీ ఆకాశంలో సందడి మొదలైంది. మబ్బులు గుమికూడాయి. మళ్ళీ యుద్ధానికి సన్నద్ధమై వచ్చిన సైన్యం లాగున హడావిడి చేస్తున్నాయి. మళ్ళీ చీకట్లు కమ్ముకొస్తున్నాయి.

కనకయ్యశాస్త్రి కళ్ళు మూసుకున్నాడు. చీకటి... అంతా చీకటి... అందులో ఎక్కడో ఏదో సంచలనం. కలో నిజమో తెలియలేదు. తాను ఉదయం మాట్లాడిన కాకి వేగంగా ఎగురుతూ దేశమంతా తిరిగి కొద్ది సేపట్లో వేలాది కాకులను పోగుచేసుకుని వచ్చింది. రోడ్డుమీద, సత్రంలో వరండాలో అంతటా కాకులే రణగొణ ధ్వనిగా అరుస్తున్నాయి.

కనకయ్యశాస్త్రికి చిన్నతనంలో ఎక్కడో చూచిన నిలువెల్లా పూచిన చెట్టు గుర్తుకువచ్చింది. అదేం చెట్టు ? తాను చూచినప్పుడు దాని నిండా పుప్పవే... ఆకులే ఉన్నట్టులేవు. 'ఎక్కడ చూశానా?' అని ఆలోచన వచ్చింది కాని ఎక్కడ చూశాడో గుర్తు రాలేదు.

అతడు కళ్ళు గట్టిగా మూడుకున్నాడు. ఎప్పుడో చూచిన సముద్రం.. ఒక తిరణాల. అందులో తనెక్కి తిరిగిన రంగుల రాబ్బం.... గాలి బుడగలు.... ఎప్పుడో చూచిన గాలికొట్టిన బంతిలాటి కుర్రవాడు. నలుగురై దుగురు వయసు మళ్ళిన విధవలు. భోజన పదార్థాలతో నిండిన వి సఖ... నేతిగిన్నెలు కాకి పిండాలు.... నువ్వుల కుప్పలు.... ఏడుకట్ట సవారీలు. 'శవాన్ని ఇంట్లో పెట్టరాదు. రోడ్డుమీదే ఉంచాలి.... చెడ్డ సక్షత్రం' అనే మాటలు, నిశ్శబ్దంగా కూర్చున్న మనుషులు, ఆఖరును పచ్చని పిక్కలు, ఆ పిక్కలమీద నల్లని వెంట్రుకలు.... ఆ తర్వాత అంటే చీకటి శూన్యం.

ఎవరో పిలుస్తున్న సవ్వడి. 'ఆ! వస్తున్నా వంటకా? ఎవరయినా పోయారా? భోజనం పెట్టి మనిషికి పాతిక రూపాయ లివ్వాలి.'

అసలే తీరికలేక చస్తున్నాం. సరే అంటే వస్తాం...లేకపోతే లేదు. సరేనా? అయితే పదండి.'

తర్వాత ఒక గంటసేపు వరం కురిసింది. రాత్రి పొద్దుపోయిన తర్వాత వచ్చారు అతని సహచరులు. వారిలో ఒకడు భుక్తాయాసంతో గోడ కానుకని కూర్చుని రెండోవాడితో 'ఒరే సత్యం! ఈ కనకయ్య గాడు మొద్దులాగా ఎట్లా నిద్రపోతున్నాడో చూడు' అన్నాడు.

రెండోవాడు పెద్దగా నవ్వుతూ వెళ్ళి లెటు వేసి కనకయ్యశాస్త్రిని లేపుదామని దగ్గరగా వెళ్ళి బొమ్మలాగా నిలబడిపోయాడు.

మొదటివాడు గూటోనుంచి పాతపేక అందుకుని కలుపుతూ 'అటా నిలబడిపోయావేరా? వాణ్ణి లేపు. ఎక్కడో గొడ్డులాగా పీకలదాకా మెక్కివచ్చి పడుకున్నట్టున్నాడు. ఒక గంటసేపు ఆడుకుందాం...లేపు వాణ్ణి....' అన్నాడు. అంతలో రెండోవాడి వాలకంచూసి తాను లేచి వెళ్ళి చూశాడు. అతని కళ్ళు రెప్పలు పడలేదు.

కనకయ్యశాస్త్రి కదలకుండా కళ్ళు తెరుచుకుని వెలికిలా పడుకుని ఉన్నాడు. అతని చుట్టూ, పైనా క్రిందా, అంతటా చీమలు అసంఖ్యాకంగా పాకుతున్నాయి.